


# കുരിശിന്റെ വഴി

(കുരിശിൽ മരിച്ചവനേ....)



(ഗാനങ്ങളോടുകൂടിയത്)



[www.TheCMSIndia.org](http://www.TheCMSIndia.org)

**marggam**  
Digital Library of Christianity in India

[www.marggam.com](http://www.marggam.com)

**പ്രാരംഭഗാനം**

കുരിശിൽ മരിച്ചവനേ, കുരിശാലേ  
വിജയം വരിച്ചവനേ,  
മിഴിനീരൊഴുക്കിയങ്ങേ, കുരിശിന്റെ  
വഴിയേവരുന്നു ഞങ്ങൾ.

ലോകൈകനാഥാ, നിൻ  
ശിഷ്യനായ്ത്തീരുവാ-  
നാശിപ്പോന്നെന്നുമെന്നും  
കുരിശുവഹിച്ചു നിൻ  
കാല്പാടു പിഞ്ചെല്ലാൻ  
കല്പിച്ച നായകാ.

നിൻ ദിവ്യരക്തത്താ-  
ലെൻ പാപമാലിന്യം  
കഴുകേണമേ, ലോകനാഥാ.

**പ്രാരംഭ പ്രാർത്ഥന**

നിത്യനായ ദൈവമേ, ഞങ്ങൾ അങ്ങയെ ആരാധി  
ക്കുന്നു. പാപികളായ മനുഷ്യർക്കുവേണ്ടി ജീവൻ ബലി  
കഴിക്കുവാൻ തിരുമനസ്സായ കർത്താവേ ഞങ്ങൾ അങ്ങ  
യ്ക്കു നന്ദിപറയുന്നു.

അങ്ങു ഞങ്ങളെ സ്നേഹിച്ചു: അവസാനംവരെ  
സ്നേഹിച്ചു. സ്നേഹിതനുവേണ്ടി ജീവൻ ബലികഴിക്കു



നന്മകൾ വലിയ സ്നേഹമില്ലെന്ന് അങ്ങ് അരുളി  
 ചെയ്തിട്ടുണ്ടല്ലോ. പീലാത്തോസിന്റെ ഭവനം മുതൽ  
 ഗാഗുൽത്താവരെ കുരിശും വഹിച്ചുകൊണ്ടുള്ള അവസാ  
 നയാത്ര അങ്ങേ സ്നേഹത്തിന്റെ ഏറ്റവും മഹത്തായ പ്രക  
 ടനമായിരുന്നു. കണ്ണൂരിന്റെയും രക്തത്തിന്റെയും ആ  
 വഴിയിൽക്കൂടി വ്യാകുലയായ മാതാവിന്റെ പിന്നാലെ ഒരു  
 തീർത്ഥയാത്രയായി ഞങ്ങളും അങ്ങയെ അനുഗമിക്കു  
 ന്നു. സ്വർഗ്ഗത്തിലേയ്ക്കുള്ള വഴി തെരുകമുള്ളതും,  
 വാതിൽ ഇടുങ്ങിയതുമാണെന്ന് ഞങ്ങളെ അറിയിച്ച  
 കർത്താവേ, ജീവിതത്തിന്റെ ഓരോ ദിവസവും  
 ഞങ്ങൾക്കുണ്ടാകുന്ന വേദനകളും കുരിശുകളും സന്തോ  
 ഷത്തോടെ സഹിച്ചുകൊണ്ട് ആ ഇടുങ്ങിയ വഴിയിൽക്കൂടി  
 സഞ്ചരിക്കുവാൻ ഞങ്ങളെ സഹായിക്കേണമേ.

കർത്താവേ അനുഗ്രഹിക്കണമേ.

പരിശുദ്ധ ദൈവമാതാവേ,

ക്രൂശിതനായ കർത്താവിന്റെ തിരുമുറിവുകൾ എന്റെ  
 ഹൃദയത്തിൽ പതിപ്പിച്ചുറപ്പിക്കണമേ.

*(ഒന്നാം സ്ഥലത്തേയ്ക്കു പോകുമ്പോൾ)*

മരണത്തിനായ് വിധിച്ചു, കറയറ്റ  
 ദൈവത്തിൻ കുഞ്ഞാടിനെ



അപരാധിയായ് വിധിച്ചു കല്മഷം  
കലരാത്ത കർത്താവിനെ.

അറിയാത്ത കുറ്റങ്ങൾ  
നിരയായ് ചുമത്തി  
പരിശുദ്ധനായ നിന്നിൽ;  
കൈവല്യദാതാ, നിൻ  
കാരുണ്യം കൈക്കൊണ്ടാർ  
കദനത്തിലാഴ്ത്തി നിന്നെ!

അവസാനവിധിയിൽ നീ-  
യലിവാർന്നു ഞങ്ങൾക്കാ-  
യരുളേണമേ നാകഭാഗ്യം.


### ഒന്നാം സ്ഥലം

#### ഈശോമിശിഹാ മരണത്തിനു വിധിക്കപ്പെടുന്നു

ഈശോമിശിഹായെ, ഞങ്ങൾ അങ്ങയെ കുന്ദിട്ടാ  
രാധിക്കുന്നു: എന്തുകൊണ്ടെന്നാൽ വിശുദ്ധ കുരിശിനാൽ  
അങ്ങ് ലോകത്തെ വീണ്ടു രക്ഷിച്ചു.

മനുഷ്യകുലത്തിന്റെ പാപപരിഹാരത്തിനുള്ള ബലി  
ആരംഭിച്ചുകഴിഞ്ഞു. ഈശോ പീലാത്തോസിന്റെ മുഖിൽ  
നിൽക്കുന്നു. അവിടുത്തെ ഒന്നു നോക്കുക. ചമ്മട്ടിയടി  
യേറ്റ ശരീരം.. രക്തത്തിൽ ഒട്ടിപ്പിടിച്ച വസ്ത്രങ്ങൾ.. തല  
യിൽ മുൾമുടി.. ഉറക്കമൊഴിഞ്ഞ കണ്ണുകൾ.. ക്ഷീണ





ത്താൽ വിറക്കുന്ന കൈകാ  
ലുകൾ.. ദാഹിച്ചുവരണ്ട  
നാവ്.. ഉണങ്ങിയ ചുണ്ടുകൾ.  
പീലാത്തോസ് വിധിവാചകം  
ഉച്ചരിക്കുന്നു. കുറ്റമില്ലാത്ത  
വൻ കുറ്റക്കാരനായി വിധിക്ക  
പ്പെട്ടു. എങ്കിലും അവിടുന്ന്

എല്ലാം നിശ്ശബ്ദനായി സഹിക്കുന്നു.

എന്റെ ദൈവമായ കർത്താവേ, അങ്ങു കുറ്റമറ്റവനാ  
യിരുന്നിട്ടും കുരിശുമരണത്തിനു വിധിക്കപ്പെട്ടുവല്ലോ.  
എന്നെ മറ്റുള്ളവർ തെറ്റിദ്ധരിക്കുമ്പോഴും, നിർദ്ദയമായി  
വിമർശിക്കുമ്പോഴും കുറ്റക്കാരനായി വിധിക്കുമ്പോഴും  
അതെല്ലാം അങ്ങയെപ്പോലെ സമചിത്തനായി സഹിക്കു  
വാൻ എന്നെയനുഗ്രഹിക്കണമേ. അവരുടെ ഉദ്ദേശത്തെ  
പ്പറ്റി ചിന്തിക്കാതെ അവർക്കുവേണ്ടി ആത്മാർത്ഥമായി  
പ്രാർത്ഥിക്കുവാൻ എന്നെ സഹായിക്കണമേ.

1 സ്വർഗ. 1 നന്മ.

കർത്താവേ..... പരിശുദ്ധ ദൈവമാതാവേ.....

*(രണ്ടാം സ്ഥലത്തേയ്ക്കു പോകുമ്പോൾ)*

കുരിശു ചുമന്നിടുന്നു ലോകത്തിൻ  
വിനകൾ ചുമന്നിടുന്നു



നീങ്ങുന്നു ദിവ്യനാഥൻ നിന്ദനം  
 നിറയും നിരത്തിലൂടെ  
 എൻ ജനമേ, ചൊൽക  
 ഞാനെന്നു ചെയ്തു  
 കുരിശെന്റെ തോളിലേറ്റാൻ?  
 പുനേൻ തുളുവുന്ന  
 നാട്ടിൽ ഞാൻ നിങ്ങളെ  
 ആശയോടാനയിച്ചു:  
 എന്തേ, യിദം നിങ്ങളെ-  
 ല്ലാം മറന്നെന്റെ  
 ആത്മാവിനാതകമേറ്റി?

**രണ്ടാം സ്ഥലം**


**ഈശോമിശിഹാ കുരിശു ചുമക്കുന്നു**

ഈശോമിശിഹായേ ....

ഭാരമേറിയ കുരിശും ചുമന്നുകൊണ്ട് അവിടുന്ന്  
 മുന്നോട്ടു നീങ്ങുന്നു... ഈശോയുടെ ചുറ്റും നോക്കു  
 ക... സ്നേഹിതന്മാർ ആരുമില്ല... യൂദാസ് അവിടുത്തെ  
 ഒറ്റിക്കൊടുത്തു... പത്രോസ് അവിടുത്തെ പരിത്യജിച്ചു...  
 മറ്റു ശിഷ്യന്മാർ ഓടിയൊളിച്ചു. അവിടുത്തെ അത്ഭുത  
 പ്രവർത്തികൾ കണ്ടവരും അവയുടെ ഫലം അനുഭവിച്ച  
 വരും ഇപ്പോൾ എവിടെ?... ഓശാന പാടി എതിരേറ്റുവരും  
 ഇന്നു നിശ്ശബ്ദരായിരിക്കുന്നു... ഈശോയെ സഹായി



ക്കുവാനോ, ഒരാശ്വാസവാക്കു പറയുവാനോ അവിടെ ആരുമില്ല..



എന്നെ അനുഗമിക്കുവാൻ ആഗ്രഹിക്കുന്നവൻ സ്വയം പരിത്യജിച്ച് തന്റെ കുരിശും വഹിച്ചു കൊണ്ട് എന്റെ പിന്നാലെ വരട്ടെ എന്ന് അങ്ങ് അരുളിച്ചെയ്തിട്ടുണ്ടല്ലോ. എന്റെ സങ്കടങ്ങളുടെയും ക്ലേശങ്ങളുടെയും കുരിശുചുമന്നുകൊണ്ട് ഞാൻ അങ്ങേ

രക്തമണിഞ്ഞ കാല്പാടുകൾ പിന്തുടരുന്നു. വലയുന്ന വരെയും ഭാരം ചുമക്കുന്നവരെയും ആശ്വസിപ്പിക്കുന്ന കർത്താവേ, എന്റെ ക്ലേശങ്ങളെല്ലാം പരാതികൂടാതെ സഹിക്കുവാൻ എന്നെ സഹായിക്കണമേ.

1. സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ.....

*(മൂന്നാം സ്ഥലത്തേയ്ക്കു പോകുമ്പോൾ)*

കുരിശിൻ കനത്ത ഭാരം താങ്ങുവാൻ  
കഴിയാതെ ലോകനാഥൻ  
പാദങ്ങൾ പതറിവീണു കല്ലുകൾ  
നിറയും പെരുവഴിയിൽ.

തൃപ്പാദം കല്ലിൻമേൽ  
 തട്ടി മുറിഞ്ഞു,  
 ചെന്നിണം വാർന്നൊഴുകി  
 മാനവരില്ലാ  
 വാനവരില്ലാ  
 താങ്ങിത്തുണച്ചീടുവാൻ  
 അനുതാപമുറുന്ന  
 ചുടുകണ്ണുനീർ തുകി-  
 യണയുന്നു മുന്നിൽ ഞങ്ങൾ.

**മൂന്നാം സ്ഥലം**


**ഈശോ ഒന്നാം പ്രാവശ്യം വീഴുന്നു**

ഈശോമിശിഹായെ...

കല്ലുകൾ നിറഞ്ഞ വഴി... ഭാരമുള്ള കുരിശ്... ക്ഷീണിച്ച  
 ശരീരം... വിറയ്ക്കുന്ന കാലുകൾ... അവിടുന്ന് മുഖംകുത്തി  
 നിലത്തു വീഴുന്നു... മുട്ടുകൾ പൊട്ടി രക്തമൊലിക്കുന്നു...  
 യുദ്ധമാർ അവിടുത്തെ പരിഹസിക്കുന്നു... പട്ടാളക്കാർ  
 അടിക്കുന്നു...ജനക്കൂട്ടം ആർപ്പു വിളിക്കുന്നു... അ  
 വിടുന്ന് മിണ്ടുന്നില്ല...

“ഞാൻ സഞ്ചരിക്കുന്ന വഴികളിൽ അവർ എനിക്കു  
 കെണിയൊരുക്കി. ഞാൻ വലത്തേയ്ക്കു തിരിഞ്ഞുനോ  
 ക്കി, എന്നെ അറിയുന്നവർ ആരുമില്ല, ഓടിയൊളിക്കുവാൻ  
 ഇടമില്ല. എന്നെ രക്ഷിക്കുവാൻ ആളുമില്ല” “അവിടുന്ന്

നമ്മുടെ ഭാരം ചുമക്കുന്നു; നമുക്കുവേണ്ടി അവിടുന്ന് സഹിച്ചു.”



കർത്താവേ, ഞാൻ വഹിക്കുന്ന കുരിശിനും ഭാരമുണ്ട്. പലപ്പോഴും കുരിശോടു കൂടെ ഞാനും നിലത്തുവീണുപോകുന്നു. മറ്റുള്ളവർ അതുകണ്ടു പരിഹസിക്കുകയും, എന്റെ വേദന വർദ്ധിപ്പിക്കുകയും ചെയ്തുവരുന്നുണ്ട്. കർത്താവേ, എനിക്കു വീഴ്ചകളുണ്ടാകുമ്പോൾ എന്നെ

ത്തന്നെ നിയന്ത്രിക്കുവാൻ എന്നെ പഠിപ്പിക്കണമെ. കുരിശു വഹിക്കുവാൻ ശക്തിയില്ലാതെ ഞാൻ തളരുമ്പോൾ എന്നെ സഹായിക്കണമേ.

1. സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ...

*(നാലാം സ്ഥലത്തേയ്ക്കു പോകുമ്പോൾ)*

വഴിയിൽക്കരഞ്ഞുവന്നോരമ്മയെ  
തനയൻ തിരിഞ്ഞുനോക്കി  
സ്വർഗ്ഗീയകാന്തി ചിന്തും മിഴികളിൽ  
കുരമ്പു താണിറങ്ങി.

“ആരോടു നിന്നെ ഞാൻ  
സാമ്യപ്പെടുത്തും



കദനപ്പെരുങ്കടലേ”  
ആരറിഞ്ഞാഴത്തി-  
ലലതല്ലി നിൽക്കുന്ന  
നിൻ മനോവേദന?

നിൻകണ്ണുനീരാൽ  
കഴുകേണമെന്നിൽ  
പതിയുന്ന മാലിന്യമെല്ലാം

**നാലാം സ്ഥലം**

**ഈശോ വഴിയിൽവെച്ചു മാതാവിനെ കാണുന്നു.**


ഈശോമിശിഹായെ....

കുരിശുയാത്ര മുന്നോട്ടു നീങ്ങുന്നു... ഇടയ്ക്കു സങ്കടകരമായ ഒരു കൂടിക്കാഴ്ച... അവിടുത്തെ മാതാവ് ഓടിയെത്തുന്നു... അവർ പരസ്പരം നോക്കി... കവിഞ്ഞൊഴുകുന്ന നാലു കണ്ണുകൾ... വിങ്ങിപ്പൊട്ടുന്ന രണ്ടു ഹൃദയങ്ങൾ... അമ്മയും മകനും സംസാരിക്കുന്നില്ല... മകന്റെ വേദന അമ്മയുടെ ഹൃദയം തകർക്കുന്നു... അമ്മയുടെ വേദന മകന്റെ ദുഃഖം വർദ്ധിപ്പിക്കുന്നു...

നാൽപതാം ദിവസം ഉണ്ണിയെ ദേവാലയത്തിൽ കാഴ്ചവെച്ച സംഭവം മാതാവിന്റെ ഓർമ്മയിൽ വന്നു. “നിന്റെ ഹൃദയത്തിൽ ഒരു വാൾ കടക്കും” എന്നു പരിശുദ്ധനായ ശിമയോൻ അന്നു പ്രവചിച്ചു. “കണ്ണുനീരോടെ



വിതയ്ക്കുന്നവൻ സന്തോഷത്തോടെ കൊയ്യുന്നു. ഈ ലോകത്തിലെ നിസ്സാര സങ്കടങ്ങൾ നമുക്കു നിത്യഭാഗ്യം



പ്രദാനം ചെയ്യുന്നു.”

ദുഃഖസമുദ്രത്തിൽ മുഴുകിയ ദിവ്യ രക്ഷിതാവേ, സഹനത്തിന്റെ ഏകാന്തനിമിഷങ്ങളിൽ അങ്ങേ മാതാവിന്റെ മാതൃക ഞങ്ങളെ ആശ്വസിപ്പിക്കട്ടെ. അങ്ങയു

ടെയും അങ്ങേ മാതാവിന്റെയും സങ്കടത്തിനു കാരണം ഞങ്ങളുടെ പാപങ്ങളാണെന്നു ഞങ്ങൾ അറിയുന്നു. അവയെല്ലാം പരിഹരിക്കുവാൻ ഞങ്ങളെ സഹായിക്കണമേ.

1. സ്വർഗ. 1 നന്മ

കർത്താവേ... പരിശുദ്ധ ദൈവമാതാവേ...

*(അഞ്ചാം സ്ഥലത്തേയ്ക്കു പോകുമ്പോൾ)*

കുരിശുചുമന്നു നീങ്ങും നാമനെ  
ശിമയോൻ തുണച്ചീടുന്നു  
നാഥാ നിൻ കുരിശു താങ്ങാൻ കൈവന്ന  
ഭാഗ്യമേ, ഭാഗ്യം.

നിൻ കുരിശെത്രയോ  
ലോലം, നിൻ നുക-  
മാനന്ദായകം  
അഴലിൽ വീണുഴലുന്നോർ-  
ക്കവലംബമേകുന്ന  
കുരിശേ നമിച്ചിടുന്നു.

സുരലോകനാഥാ, നിൻ  
കുരിശൊന്നു താങ്ങുവാൻ  
തരണേ വരങ്ങൾ നിരന്തം.

**അഞ്ചാം സ്ഥലം**

**ശിമയോൻ ഈശോയെ സഹായിക്കുന്നു.**


ഈശോമിശിഹായെ....

ഈശോ വളരെയധികം തളർന്നു കഴിഞ്ഞു... ഇനി  
കുരിശോടുകൂടി മുന്നോട്ടു നീങ്ങുവാൻ ശക്തനല്ല.. അവി  
ടുന്ന് വഴിയിൽ വച്ചുതന്നെ മരിച്ചുപോയേക്കുമെന്നു യൂദ  
ന്മാർ ഭയന്നു... അപ്പോൾ ശിമയോൻ എന്നൊരാൾ വയ  
ലിൽനിന്നു വരുന്നത് അവർ കണ്ടു. കെവുറീൻകാരനായ  
ആ മനുഷ്യൻ അലക്സാണ്ടറിന്റെയും റോപ്പോസി  
ന്റെയും പിതാവായിരുന്നു. അവിടുത്തെ കുരിശു ചുമ  
ക്കുവാൻ അവർ അയാളെ നിർബന്ധിച്ചു. അവർക്കു



ഈശോയോടു സഹതാപം തോന്നിയിട്ടില്ല, ജീവനോടെ അവിടുത്തെ കുരിശിൽ തറയ്ക്കണമെന്ന് അവർ തീരുമാനിച്ചിരുന്നു.

കരുണാനിധിയായ കർത്താവേ, ഈ സ്ഥിതിയിൽ ഞാൻ അങ്ങയെ കണ്ടിരുന്നുവെങ്കിൽ എന്നെത്തന്നെ



വിസ്മരിച്ച് ഞാൻ അങ്ങയെ സഹായിക്കുമായിരുന്നു. എന്നാൽ “എന്റെ ഈ ചെറിയ സഹോദരന്മാരിൽ ആർക്കെങ്കിലും നിങ്ങൾ സഹായം ചെയ്തപ്പോഴെല്ലാം എന്നിക്കു

തന്നെയാണ് ചെയ്തത്” എന്ന് അങ്ങ് അരുളിച്ചെയ്തിട്ടുണ്ടല്ലോ. അതിനാൽ ചുറ്റുമുള്ളവരിൽ അങ്ങയെ കണ്ടുകൊണ്ട് കഴിവുള്ള വിധത്തിലെല്ലാം അവരെ സഹായിക്കുവാൻ എന്നെ അനുഗ്രഹിക്കണമേ. അപ്പോൾ ഞാനും ശിമയോനെപ്പോലെ അനുഗൃഹീതനാകും. അങ്ങേ പീഡാനുഭവം എന്നിലൂടെ പൂർത്തിയാവുകയും ചെയ്യും.

1 സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ...



(ആറാം സ്ഥലത്തേയ്ക്കു പോകുമ്പോൾ)

വാടിത്തളർന്നു മുഖം - നാമന്റെ  
കണ്ണുകൾ താണുമങ്ങി  
വേറോനിക്കാ മിഴിനീർ തുകിയാ-  
ദിവ്യാനനം തുടച്ചു.

മാലാഖമാർക്കെല്ലാ-  
മാനന്ദമേകുന്ന  
മാനത്തെപ്പുനിലാവേ,  
താബോർ മാമല-  
മേലേ നിൻമുഖം  
സൂര്യനെപ്പോലെ മിന്നി.  
ഇന്നാമുഖത്തിന്റെ  
ലാവണ്യമൊന്നാകെ  
മങ്ങി ദുഃഖത്തിൽ മുങ്ങി.


**ആറാം സ്ഥലം**  
**വേറോനിക്കാ ഈശോയുടെ തിരുമുഖം**  
**തുടയ്ക്കുന്നു**

ഈശോമിശിഹായെ....

ഭക്തയായ വേറോനിക്കാ മിശിഹായെ കാണുന്നു...  
അവളുടെ ഹൃദയം സഹതാപത്താൽ നിറഞ്ഞു...  
അവൾക്ക് അവിടുത്തെ ആശ്വസിപ്പിക്കണം. പട്ടാളക്കാ



രുടെ മദ്ധ്യത്തിലൂടെ അവൾ ഈശോയെ സമീപിക്കുന്നു. ആരെങ്കിലും എന്തെങ്കിലും പറഞ്ഞുകൊള്ളട്ടെ...



സ്നേഹം പ്രതിബന്ധം അറിയുന്നില്ല... “പരമാർത്ഥ ഹൃദയർ അവിടുത്തെ കാണും”. അങ്ങിൽ ശരണപ്പെടുന്നവരാരും നിരാശരാവുകയില്ല. അവൾ ഭക്തിപൂർവ്വം തന്റെ തുവലയെ

ടുത്തു... രക്തംപുരണ്ട മുഖം വിനയപൂർവ്വം തുടച്ചു...

“എന്നോടു സഹതപിക്കുന്നവരുണ്ടോ എന്നു ഞാൻ അന്വേഷിച്ചുനോക്കി. ആരെയും ഞാൻ കണ്ടില്ല; എന്നെ ആശ്വസിപ്പിക്കാൻ ആരുമില്ല.” പ്രവാചകൻ വഴി അങ്ങ് അരുളിച്ചെയ്ത ഈ വാക്കുകൾ എന്റെ ചെവികളിൽ മുഴങ്ങിക്കൊണ്ടിരിക്കുന്നു. സ്നേഹം നിറഞ്ഞ കർത്താവേ, വേറോനിക്കയെപ്പോലെ അങ്ങയോടു സഹതപിക്കാനും അങ്ങയെ ആശ്വസിപ്പിക്കാനും ഞാൻ ആഗ്രഹിക്കുന്നു. അങ്ങേ പീഡാനുഭവത്തിന്റെ മായാത്ത മുദ്ര എന്റെ ഹൃദയത്തിൽ പതിക്കണമേ. 1. സ്വർഗ. 1 നന്മ.

കർത്താവേ.... പരിശുദ്ധ ദൈവമാതാവേ....

(ഏഴാം സ്ഥലത്തേയ്ക്കു പോകുമ്പോൾ)



ഉച്ചവെയിലിൽ പൊരിഞ്ഞു- ദുസ്സഹ  
 മർദ്ദനത്താൽ വലഞ്ഞു  
 ദേഹം തളർന്നു താണു - രക്ഷകൻ  
 വീണ്ടും നിലത്തുവീണു.

ലോകപാപങ്ങളാ-  
 ണങ്ങയെ വീഴിച്ചു  
 വേദനിപ്പിച്ചതേവം  
 ഭാരം നിറഞ്ഞൊരാ  
 ക്രൂശുനിർമ്മിച്ചതെൻ  
 പാപങ്ങൾ തന്നെയല്ലോ.

താപം കലർന്നങ്ങ  
 പാദം പുണർന്നു ഞാൻ  
 കേഴുന്നു: കനിയേണമെന്നിൽ.


**ഏഴാം സ്ഥലം**

**ഈശോ രണ്ടാം പ്രാവശ്യം വീഴുന്നു**

ഈശോമിശിഹായെ....

ഈശോ ബലഹീനനായി വീണ്ടും നിലത്തു വീഴുന്നു. മുറിവുകളിൽനിന്നു രക്തമൊഴുകുന്നു. ശരീരമാകെ വേദനിക്കുന്നു. “ഞാൻ പൂഴിയിൽ വീണുപോയി; എന്റെ ആത്മാവ് ദുഃഖിച്ചു തളർന്നു; ചുറ്റുമുള്ളവർ പരിഹസിക്കുന്നു.” അവിടുന്ന് അതൊന്നും ഗണ്യമാക്കുന്നില്ല. “എന്റെ പിതാവ് എന്നിക്കു തന്ന പാനപാത്രം ഞാൻ കുടി





കേണ്ടതല്ലയോ?” പിതാവിന്റെ ഇഷ്ടം നിറവേറ്റുവാനല്ലാതെ അവിടുന്ന് മറ്റൊന്നും ആഗ്രഹിക്കുന്നില്ല.

മനുഷ്യപാപങ്ങളുടെ ഭാരമെല്ലാം ചുമന്ന മിശിഹായെ, അങ്ങയെ ആശ്വസിപ്പിക്കാനായി ഞങ്ങൾ അങ്ങയെ സമീപിക്കുന്നു. അങ്ങയെ കൂടാതെ ഞങ്ങൾക്ക് ഒന്നും ചെയ്യുവാൻ ശക്തിയില്ല. ജീവിതത്തിന്റെ ഭാരത്താൽ ഞങ്ങൾ തളർന്നുവീഴുകയും എഴുന്നേൽക്കുവാൻ കഴിവില്ലാതെ വലയുകയും ചെയ്യുന്നു. അങ്ങേ തൃക്കൈ നീട്ടി ഞങ്ങളെ സഹായിക്കണമേ.

1. സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ...

*(എട്ടാം സ്ഥലത്തേയ്ക്കു പോകുമ്പോൾ)*

“ഓർശ്ശെമിൻ പുത്രിമാരെ, നിങ്ങളിന്നെന്നെന്നയോർത്തേന്തിനേവം കരയുന്നു? നിങ്ങളേയും സുതരേയും-മോർത്തോർത്തു കേണുകൊൾവിൻ”  
വേദന തിങ്ങുന്ന  
കാലം വരുന്നു



കണ്ണീരണിഞ്ഞകാലം:

‘മലകളെ, ഞങ്ങളെ മുടുവിൻ വേഗ’

മെ-ന്നാരവം കേൾക്കുമെങ്ങും.

കരൾനൊന്നു കരയുന്ന


നാരീഗണത്തിനു

നാഥൻ സമാശ്വാസമേകി

**എട്ടാം സ്ഥലം**

**ഈശോമിശിഹാ ഓർശൂം നഗരിയിലെ സ്ത്രീകളെ  
ആശ്വസിപ്പിക്കുന്നു.**

ഈശോമിശിഹായെ....



ഓർശൂത്തിന്റെ തെരുവുകൾ ശബ്ദായമാനമായി. പതിവിലൊരതെ ബഹളംകേട്ട് സ്ത്രീജനങ്ങൾ വഴിയിലേയ്ക്കു വരുന്നു. അവർക്കു സുപരിചിതനായ ഈശോ കൊലക്ക

ളത്തിലേയ്ക്കു നയിക്കപ്പെടുന്നു. അവിടുത്തെ പേരിൽ അവർക്കു അനുകമ്പതോന്നി. ഓശാന ഞായറാഴ്ച ഘോഷയാത്ര അവരുടെ ഓർമ്മയിൽ വന്നു. സൈത്തിൻ കൊമ്പുകളും ജയവിളികളും... അവർ കണ്ണുനീർ വാർത്തു



കരഞ്ഞു. അവരുടെ സഹതാപപ്രകടനം അവിടുത്തെ ആശ്വസിപ്പിച്ചു. അവിടുന്ന് അവരോടു പറയുന്നു: “നിങ്ങളേയും നിങ്ങളുടെ കുഞ്ഞുങ്ങളേയും ഓർത്തു കരയുവിൻ.” ഏതാനും വർഷങ്ങൾക്കുള്ളിൽ ഓർശ്ശം ആക്രമിക്കപ്പെട്ടു.. അവരും അവരുടെ കുട്ടികളും പട്ടിണികിടന്നു മരിക്കും.. ആ സംഭവം അവിടുന്ന് പ്രവചിക്കുകയായിരുന്നു... അവിടുന്ന് സ്വയം മറന്ന് അവരെ ആശ്വസിപ്പിക്കുന്നു.

എളിയവരുടെ സങ്കേതമായ കർത്താവേ, തെരുകുത്തിന്റെ കാലത്ത് ഞങ്ങളെ ആശ്വസിപ്പിക്കുന്ന ദൈവമേ, അങ്ങേ ദാരുണമായ പീഡകൾ ഓർത്ത് ഞങ്ങൾ ദുഃഖിക്കുന്നു. അവയ്ക്കു കാരണമായ ഞങ്ങളുടെ പാപങ്ങളോർത്തു കരയുവാനും ഭാവിയിൽ പരിശുദ്ധരായി ജീവിക്കുവാനും ഞങ്ങളെ അനുഗ്രഹിക്കണമേ.

1. സ്വർഗ. 1 നന്മ.

കർത്താവേ..... പരിശുദ്ധ ദൈവമാതാവേ....

*(ഒൻപതാം സ്ഥലത്തേയ്ക്കു പോകുമ്പോൾ)*

കൈകാലുകൾ കുഴഞ്ഞു നാഥന്റെ  
തിരുമെയ് തളർന്നുലഞ്ഞു  
കുരിശുമായ് മൂന്നാമതും പൂഴിയിൽ  
വീഴുന്നു ദൈവപുത്രൻ.

‘മെഴുകുപോലെന്നുടെ  
ഹൃദയമുരുകി




കണ്ഠം വരണ്ടുണങ്ങി  
താണുപോയ് നാവെന്റെ  
ദേഹം നുറുങ്ങി  
മരണം പറന്നിറങ്ങി”

വളരുന്നു ദുഃഖങ്ങൾ  
തളരുന്നു പൂമേനി  
ഉരുകുന്നു കരളിന്റെയുള്ളം.

**ഒൻപതാം സ്ഥലം**

**ഈശോ മൂന്നാം പ്രാവശ്യം വീഴുന്നു.**

ഈശോമിശിഹായെ....



മുന്നോട്ടു നീങ്ങുവാൻ  
അവിടുത്തേയ്ക്ക് ഇനി  
ശക്തിയില്ല... രക്തമെല്ലാം  
തീരാറായി.. തല കുറങ്ങു  
ന്നു.. ശരീരം വിറയ്ക്കു  
ന്നു... അവിടുന്ന് അതാ  
നിലംപതിക്കുന്നു... സ്വയം  
എഴുന്നൽക്കുവാൻ ശക്തി

യില്ല. ശത്രുക്കൾ അവിടുത്തെ വലിച്ചെഴുന്നേൽപ്പിക്കു  
ന്നു... ബലി പൂർത്തിയാകുവാൻ ഇനി വളരെ സമയമില്ല.  
അവിടുന്ന് നടക്കുവാൻ ശ്രമിക്കുന്നു.

“നീ പീഡിപ്പിക്കുന്ന ഈശോയാകുന്നു ഞാൻ”

എന്നു ശാവോലിനോട് അരുളിച്ചെയ്ത വാക്കുകൾ ഇപ്പോൾ നമ്മെ നോക്കി അവിടുന്ന് ആവർത്തിക്കുന്നു.

ലോകപാപങ്ങൾക്കു പരിഹാരം ചെയ്ത കർത്താവേ, അങ്ങേ പീഡകളുടെ മുമ്പിൽ എന്റെ വേദനകൾ എത്ര നിസ്സാരമാവുന്നു! എങ്കിലും ജീവിതഭാരം നിമിത്തം, ഞാൻ പലപ്പോഴും ക്ഷീണിച്ചുപോകുന്നു. പ്രയാസങ്ങൾ എന്നെ അലട്ടിക്കൊണ്ടിരിക്കുന്നു. ഒരു വേദന തീരുമുന്പ് മറ്റൊന്നു വന്നുകഴിഞ്ഞു. ജീവിതത്തിൽ നിരാശനാകാതെ അവയെല്ലാം അങ്ങയെ ഓർത്തു സഹിക്കുവാൻ എനിക്കു ശക്തിതരണമേ. എന്തെന്നാൽ എന്റെ ജീവിതം ഇനി എത്ര നീളമെന്ന് എനിക്കറിഞ്ഞുകൂടാ. ആർക്കും വേല ചെയ്യാൻ പാടില്ലാത്ത രാത്രികാലം അടുത്തു വരികയാണല്ലോ.

1 സ്വർഗ. 1 നന്മ.

കർത്താവേ.... പരിശുദ്ധ ദൈവമാതാവേ.....

(പത്താം സ്ഥലത്തേയ്ക്കുപോകുമ്പോൾ)

എന്തീ വിലാപയാത്ര കാൽവരി-  
ക്കുന്നിൻ മുകൾപ്പുരപ്പിൽ  
നാഥന്റെ വസ്ത്രമെല്ലാം ശത്രുക്ക-  
ളൊന്നായുരിഞ്ഞു നീക്കി.

“വൈരികൾ തിങ്ങിവ-  
രുണന്റെ ചുറ്റിലും




ഘോരമാം ഗർജ്ജനങ്ങൾ  
ഭാഗിച്ചെടുത്തന്റെ  
വസ്ത്രങ്ങളെല്ലാം”  
പാപികൾ വൈരികൾ

നാഥാ, വിശുദ്ധിതൻ  
തുവെള്ള വസ്ത്രങ്ങൾ  
കനിവാർന്നു ചാർത്തേണമെന്നെ.

**പത്താം സ്ഥലം**

**ദിവ്യരക്ഷകന്റെ വസ്ത്രങ്ങൾ ഉരിഞ്ഞെടുക്കുന്നു.  
ഈശോമിശിഹായെ....**

ഗാഗുൽത്തായിൽ എത്തിയപ്പോൾ അവർ അവിടു



ത്തേയ്ക്ക് മീറ കലർത്തിയ  
വീഞ്ഞു കൊടുത്തു. എന്നാ  
ൽ അവിടുന്ന് അതു സ്വീക  
രിച്ചില്ല. അവിടുത്തെ വസ്ത്ര  
ങ്ങൾ നാലായി ഭാഗിച്ച്  
ഓരോരുത്തർ ഓരോ ഭാഗം  
എടുക്കുകയും ചെയ്തു.

മേലകി തയ്യൽകൂടാതെ നെയ്യപ്പെട്ടതായിരുന്നു. അത്  
ആർക്കു ലഭിക്കുമെന്ന് ചീട്ടിട്ടു തീരുമാനിക്കാൻ എന്ന് അവർ  
പരസ്പരം പറഞ്ഞു. “എന്റെ വസ്ത്രങ്ങൾ അവർ ഭാഗിച്ചെ



ടുത്തു. എന്റെ മേലങ്കിക്കുവേണ്ടി അവർ ചീട്ടിട്ടു” എന്ന തിരു  
വെഴുത്ത് അങ്ങനെ അന്വർത്ഥമായി.

രക്തത്തിൽ ഒട്ടിപ്പിടിച്ചിരുന്ന വസ്ത്രങ്ങൾ ഉരിഞ്ഞെ  
ടുക്കപ്പെട്ടപ്പോൾ ദുഃസ്സഹമായ വേദനയനുഭവിച്ച മിശി  
ഹായേ, പാപം നിറഞ്ഞ പഴയ മനുഷ്യനെ ഉരിഞ്ഞുമാറ്റി  
അങ്ങയെ ധരിക്കുവാനും, മറ്റൊരു ക്രിസ്തുവായി ജീവി  
ക്കുവാനും എന്നെ അനുഗ്രഹിക്കണമേ.

1. സ്വർഗ. 1 നന്മ

കർത്താവേ.... പരിശുദ്ധ ദൈവമാതാവേ.....

(പതിനൊന്നാം സ്ഥലത്തേയ്ക്കു പോകുമ്പോൾ)

കുരിശിൽക്കിടത്തിടുന്നു നാഥന്റെ  
കൈകാൽ തറച്ചിടുന്നു  
മർത്യനു രക്ഷനൽകാനെത്തിയ  
ദിവ്യമാം കൈകാലുകൾ.

“കനിവറ്റു വൈരികൾ  
ചേർന്നു തുളച്ചെന്റെ  
കൈകളും കാലുകളും”  
പെരുകുന്നു വേദന-  
യുരുകുന്നു ചേതന  
നിലയറ്റു നീർക്കയം

മരണം പരത്തിയോ-  
രിരുളിൽക്കൂടുങ്ങി ഞാൻ  
ഭയമെന്നെയൊന്നായ് വിഴുങ്ങി.




### പതിനൊന്നാം സ്ഥലം

#### ഈശോമിശിഹാ കുരിശിൽ തറയ്ക്കപ്പെടുന്നു

ഈശോമിശിഹായെ....

ഈശോയെ കുരിശിൽ കിടത്തി കൈകളിലും കാലുകളിലും അവർ ആണി തറയ്ക്കുന്നു... ആണിപ്പഴുതുകളിലേയ്ക്ക് കൈകാലുകൾ വലിച്ചുനീട്ടുന്നു... ഉഗ്രമായ വേദന...



മനുഷ്യനു സങ്കല്പിക്കാൻ കഴിയാത്തവിധം ദുസ്സഹമായ പീഡകൾ... എങ്കിലും അവിടുത്തെ അധരങ്ങളിൽ പരാതിയില്ല... കണ്ണുകളിൽ നൈരാശ്യമില്ല... പിതാവിന്റെ ഇഷ്ടം നിറവേ

റട്ടെ എന്ന് അവിടുന്ന് പ്രാർത്ഥിക്കുന്നു.

ലോകരക്ഷകനായ കർത്താവേ, സ്നേഹത്തിന്റെ പുതിയ സന്ദേശവുമായി വന്ന അങ്ങയെ ലോകം കുരിശിൽ തറച്ചു. അങ്ങ് ലോകത്തിൽ നിന്നല്ലാത്തതിനാൽ ലോകം അങ്ങയെ ദേഷിച്ചു. യജമാനനേക്കാൾ വലിയ ഭൃത്യനിലെന്ന് അങ്ങ് അരുളിച്ചെയ്തിട്ടുണ്ടല്ലോ. അങ്ങയെ പീഡിപ്പിച്ചവർ ഞങ്ങളെയും പീഡിപ്പിക്കുമെന്നു ഞങ്ങളറിയിുന്നു. അങ്ങയോടു കൂടെ കുരിശിൽ തറയ്ക്കപ്പെടു



വാനും, ലോകത്തിനു മരിച്ച്, അങ്ങേയ്ക്കു വേണ്ടി മാത്രം ജീവിക്കുവാനും ഞങ്ങളെ അനുഗ്രഹിക്കണമേ.

1 സ്വർഗ. 1 നന്മ.

കർത്താവേ.... പരിശുദ്ധ ദൈവമാതാവേ....

(പന്ത്രണ്ടാം സ്ഥലത്തേയ്ക്കു പോകുമ്പോൾ)

കുരിശിൽ കിടന്നു ജീവൻ പിരിയുന്നു  
ഭുവനൈകനാഥനീശോ  
സൂര്യൻ മറഞ്ഞിരുണ്ടു - നാടൊട്ടു-  
മന്ധകാരം നിറഞ്ഞു.

“നരികൾക്കുറങ്ങുവാ-  
നളയുണ്ടു പറവയ്ക്കു  
കൂടുണ്ടു പാർക്കുവാൻ  
നരപുത്രനുഴിയിൽ  
തലയൊന്നു ചായ്ക്കുവാ-  
നിടമില്ലൊരോടവും”


പുൽക്കൂടുതൊട്ടങ്ങേ  
പുൽകുന്ന ദാരിദ്ര്യം  
കുരിശോളം കൂട്ടായിവന്നു.

പന്ത്രണ്ടാം സ്ഥലം

ഈശോമിശിഹാ കുരിശിന്മേൽ തൂങ്ങിമരിക്കുന്നു  
ഈശോമിശിഹായെ....



രണ്ടു കള്ളന്മാരുടെ നടുവിൽ അവിടുത്തെ അവർ കുരിശിൽ തറച്ചു... കുരിശിൽ കിടന്നുകൊണ്ട് ശത്രുക്കൾക്കുവേണ്ടി അവിടുന്ന് പ്രാർത്ഥിക്കുന്നു... നല്ല കള്ളനെ ആശ്വസിപ്പിക്കുന്നു... മാതാവും മറ്റു സ്ത്രീകളും കരഞ്ഞുകൊണ്ട് കുരിശിനു താഴെ നിന്നിരുന്നു. 'ഇതാ നിന്റെ മകൻ' എന്ന് അമ്മയോടും, 'ഇതാ നിന്റെ അമ്മ' എന്ന് യോഹന്നാനോടും അവിടുന്ന് അരുളിച്ചെയ്തു. പന്ത്രണ്ടുമണി സമയമായിരുന്നു. 'എന്റെ പിതാവേ, അങ്ങേ കൈകളിൽ എന്റെ ആത്മാവിനെ ഞാൻ സമർപ്പിക്കുന്നു'



എന്നരുളിച്ചെയ്ത് അവിടുന്ന് മരിച്ചു. പെട്ടെന്ന് സൂര്യൻ ഇരുണ്ടു. മൂന്നു മണിവരെ ഭൂമിയിലെങ്ങും അന്ധകാരമായിരുന്നു. ദേവാലയത്തിലെ തിരശ്ശീല കീറിപ്പോയി. ഭൂമിയിളകി; പാറകൾ പിളർന്നു; പ്രേതാലയങ്ങൾ

തുറക്കപ്പെട്ടു. ശതാധിപൻ ഇതെല്ലാം കണ്ട് ദൈവത്തെ സ്തുതിച്ചുകൊണ്ട് 'ഈ മനുഷ്യൻ യഥാർത്ഥത്തിൽ നീതിമാനായിരുന്നു' എന്നു വിളിച്ചു പറഞ്ഞു. കണ്ടു നിന്നവർ മാറത്തടിച്ചുകൊണ്ട് മടങ്ങിപ്പോയി.

“എനിക്ക് ഒരു മാമ്മോദീസാ മുങ്ങുവാനുണ്ട്. അതു പൂർത്തിയാകുന്നതുവരെ ഞാൻ അസ്വസ്ഥനാകുന്നു.”

കർത്താവേ, അങ്ങ് ആഗ്രഹിച്ച മാമ്മോദീസാ അങ്ങ് മുങ്ങിക്കഴിഞ്ഞു. അങ്ങേ ദഹനബലി അങ്ങ് പൂർത്തിയാക്കി. എന്റെ ബലിയും ഒരിക്കൽ പൂർത്തിയാകും. ഞാനും ഒരു ദിവസം മരിക്കും. അന്ന് അങ്ങയെപ്പോലെ ഇപ്രകാരം പ്രാർത്ഥിക്കുവാൻ എന്നെ അനുഗ്രഹിക്കണമേ. 'എന്റെ പിതാവേ,' ഭൂമിയിൽ ഞാൻ അങ്ങയെ മഹത്വപ്പെടുത്തി; എന്നെ ഏൽപ്പിച്ചിരിക്കുന്ന ജോലി ഞാൻ പൂർത്തിയാക്കി. ആകയാൽ അങ്ങേപ്പക്കൽ എന്നെ മഹത്വപ്പെടുത്തണമേ.

1 സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ...

*(പതിമൂന്നാം സ്ഥലത്തേയ്ക്കു പോകുമ്പോൾ)*

അരുമസുതന്റെ മേനി മാതാവു

മടിയിൽക്കിടത്തിടുന്നു.

അലയാഴിപോലെനാഥേ നിൻ ദുഃഖ

മതിരുകാണാത്തതല്ലോ.

പെരുകുന്ന സന്താപ-

മുനയേറ്റഹോ നിന്റെ

ഹൃദയം പിളർന്നുവല്ലോ

ആരാരുമില്ല, തെ-

ല്ലാശ്വാസമേകുവാ-

നാകുലനായികേ.




“മുറ്റുന്ന ദുഃഖത്തിൽ  
ചുറ്റും തിരിഞ്ഞു ഞാൻ  
കിട്ടീലൊരാശ്വാസമെങ്ങും.”

**പതിമൂന്നാം സ്ഥലം**  
**മിശിഹായുടെ മൃതദേഹം മാതാവിന്റെ**  
**മടിയിൽ കിടത്തുന്നു**

ഈശോമിശിഹായേ...

അന്ന് വെള്ളിയാഴ്ചയായിരുന്നു. പിറ്റേന്ന് ശാബതമാകും. അതുകൊണ്ട് ശരീരങ്ങൾ രാത്രി കുരിശിൽ കിടക്കാൻ പാടില്ലെന്ന് യഹൂദന്മാർ പറഞ്ഞു. എന്നെ ന്നാൽ ആ ശാബതം വലിയ ദിവസമായിരുന്നു. തമ്മൂലം കുരിശിൽ തറയ്ക്കപ്പെട്ടവരുടെ കണകാലുകൾ തകർത്ത് ശരീരം താഴെയിറക്കണമെന്ന് അവർ പീലാത്തോസിനോട് ആവശ്യപ്പെട്ടു. ആകയാൽ പടയാളികൾ വന്ന് മിശിഹായോടുകൂടെ കുരിശിൽ തറയ്ക്കപ്പെട്ടിരുന്ന രണ്ടുപേരുടേയും കണകാലുകൾ തകർത്തു. ഈശോപണ്ടേ മരിച്ചുകഴിഞ്ഞിരുന്നു എന്നു കണ്ടതിനാൽ അവിടുത്തെ കണകാലുകൾ തകർത്തില്ല. എങ്കിലും പടയാളികളിൽ ഒരാൾ കുന്നംകൊണ്ട് അവിടുത്തെ വിലാപ്പുറത്ത്



ക്കാൻ പാടില്ലെന്ന് യഹൂദന്മാർ പറഞ്ഞു. എന്നെ ന്നാൽ ആ ശാബതം വലിയ ദിവസമായിരുന്നു. തമ്മൂലം കുരിശിൽ തറയ്ക്കപ്പെട്ടവരുടെ കണകാലുകൾ തകർത്ത് ശരീരം താഴെയിറക്കണമെന്ന് അവർ പീലാ

ത്തോസിനോട് ആവശ്യപ്പെട്ടു. ആകയാൽ പടയാളികൾ വന്ന് മിശിഹായോടുകൂടെ കുരിശിൽ തറയ്ക്കപ്പെട്ടിരുന്ന രണ്ടുപേരുടേയും കണകാലുകൾ തകർത്തു. ഈശോപണ്ടേ മരിച്ചുകഴിഞ്ഞിരുന്നു എന്നു കണ്ടതിനാൽ അവിടുത്തെ കണകാലുകൾ തകർത്തില്ല. എങ്കിലും പടയാളികളിൽ ഒരാൾ കുന്നംകൊണ്ട് അവിടുത്തെ വിലാപ്പുറത്ത്

കുത്തി. ഉടനെ അതിൽനിന്ന് രക്തവും വെള്ളവും ഒഴു കി. അനന്തരം മിശിഹായുടെ മൃതദേഹം കുരിശിൽ നിന്നിറക്കി അവർ മാതാവിന്റെ മടിയിൽ കിടത്തി.

ഏറ്റം വ്യാകുലയായ മാതാവേ, അങ്ങേ വത്സലപുത്രൻ മടിയിൽ കിടന്നുകൊണ്ട് മൃകമായ ഭാഷയിൽ അന്ത്യയാത്ര പറഞ്ഞപ്പോൾ അങ്ങ് അനുഭവിച്ച സങ്കടം ആർക്കു വിവരിക്കാൻ കഴിയും? ഉണ്ണിയായി പിറന്ന ദൈവകുമാരനെ ആദ്യമായി കൈയിലെടുത്തതുമുതൽ ഗാഗുൽത്താവരെയുള്ള സംഭവങ്ങൾ ഓരോന്നും അങ്ങേ ഓർമ്മയിൽ തെളിഞ്ഞുനിന്നു. അപ്പോൾ അങ്ങു സഹിച്ച പീഡകളെ ഓർത്തു ജീവിത ദുഃഖത്തിന്റെ ഏകാന്ത നിമിഷങ്ങളിൽ ഞങ്ങളെ ധൈര്യപ്പെടുത്തിയാശ്വസിപ്പിക്കണമേ.

1 സ്വർഗ. 1 നന്മ.

കർത്താവേ... പരിശുദ്ധ ദേവമാതാവേ...

(പതിനാലാം സ്ഥലത്തേയ്ക്കു പോകുമ്പോൾ)

നാഥന്റെ ദിവ്യദേഹം വിധിപോലെ  
സംസ്കരിച്ചീടുന്നിതാ  
വിജയം വിരിഞ്ഞുപൊങ്ങും ജീവന്റെ  
ഉറവയാണാക്കുടീരം.

മൂന്നുനാൾ മത്സ്യത്തി-  
നുള്ളിൽ കഴിഞ്ഞൊരു  
യൗനാൻ പ്രവാചകൻ പോൽ




ക്ലേശങ്ങളെല്ലാം  
പിന്നിട്ടു നാഥൻ  
മൂന്നാം ദിനമുയിർക്കും  
പ്രഭയോടുയിർത്തങ്ങേ  
വരവേൽപിനെത്തിടാൻ  
വരമേകണേ ലോകനാഥാ.

**പതിനാലാം സ്ഥലം**  
**ഈശോയുടെ മൃതദേഹം കല്ലറയിൽ**  
**സംസ്കരിക്കുന്നു.**

ഈശോമിശിഹായെ....

അനന്തരം പീലാത്തോസിന്റെ അനുവാദത്തോടെ



റാമസാക്കാരനായ യൗസേപ്പ് ഈശോയുടെ മൃതദേഹം ഏറ്റെടുത്തു. നൂറു രാത്തലോളം സുഗന്ധക്കൂട്ടുമായി നിക്കോദേമൂസും അയാളുടെകൂടെ വന്നിരുന്നു. യൂദന്മാരുടെ

ആചാരമനുസരിച്ച് കച്ചകളും പരിമളദ്രവ്യങ്ങളുംകൊണ്ട് ശരീരം പൊതിഞ്ഞു. ഈശോയെ കുരിശിൽ തറച്ചിടത്ത് ഒരു തോട്ടവും, അവിടെ ഒരു പുതിയ കല്ലറയുമുണ്ടായി

രുന്നൂ. ശാബ്ദം ആരംഭിച്ചിരുന്നതുകൊണ്ടും, കല്ലറ അടുത്തായിരുന്നതുകൊണ്ടും, അവർ ഈശോയെ അവിടെ സംസ്കരിച്ചു.

“അങ്ങേ എന്റെ ആത്മാവിനെ പാതാളത്തിൽ തളളുകയില്ല; അങ്ങേ പരിശുദ്ധൻ അഴിഞ്ഞുപോകുവാൻ അനുവദിക്കുകയില്ല”.

അനന്തമായി പീഡകൾ സഹിച്ച് മഹത്വത്തിലേയ്ക്കു പ്രവേശിച്ച മിശിഹായെ, അങ്ങയോടുകൂടി മരിക്കുന്നവർ അങ്ങയോടുകൂടെ ജീവിക്കുമെന്നു ഞങ്ങൾ അറിയുന്നു. മാമ്മോദീസാ വഴിയായി ഞങ്ങളും അങ്ങയോടുകൂടെ സംസ്കരിക്കപ്പെട്ടിരിക്കയാണല്ലോ. രാവു പകലും അങ്ങേ പീഡാനുഭവത്തെപ്പറ്റി ചിന്തിച്ചുകൊണ്ട് പാപത്തിനു മരിച്ചവരായി ജീവിക്കുവാൻ ഞങ്ങളെ അനുഗ്രഹിക്കണമേ.

1. സ്വർഗ. 1 നന്മ.

കർത്താവേ... പരിശുദ്ധ ദൈവമാതാവേ..

**സമാപന ഗാനം**

ലോകത്തിലാഞ്ഞുവീശി സത്യമാം  
നാകത്തിൻ ദിവ്യകാന്തി;  
സ്നേഹം തിരഞ്ഞിറങ്ങി പാവന  
സ്നേഹപ്രകാശതാരം.

നിന്ദിച്ചു മർത്യനാ  
സ്നേഹത്തിടമ്പിനെ  
നിർദ്ദയം ക്രൂശിലേറ്റി;



നന്ദിയില്ലാത്തവർ

ചിന്തയില്ലാത്തവർ

നാഥാ, പൊറുക്കേണമേ.

നിൻ പീഡയോർത്തോർത്തു

കണ്ണീരൊഴുക്കുവാൻ

നൽകേണമേ നിൻവരങ്ങൾ

**സമാപന പ്രാർത്ഥന**

നീതിമാനായ പിതാവേ, അങ്ങയെ രഞ്ജിപ്പിക്കുവാൻ സ്വയം ബലിവസ്തുവായിത്തീർന്ന പ്രിയപുത്രനെ തൃക്കൺ പാർക്കണമേ. ഞങ്ങൾക്കുവേണ്ടി മരണം വരിച്ച അങ്ങേ പുത്രനെ സ്വീകരിച്ചുകൊണ്ട് ഞങ്ങളുടെ പാപങ്ങൾ പൊറുക്കുകയും, ഞങ്ങളോടു രമ്യപ്പെടുകയും ചെയ്യണമേ.

അങ്ങേ തിരുക്കുമാരൻ ഗാഗുൽത്തായിൽ ചിന്തിയ തിരുരക്തം ഞങ്ങൾക്കുവേണ്ടി പ്രാർത്ഥിക്കുന്നു. ആ തിരുരക്തത്തെയോർത്ത് ഞങ്ങളുടെ പ്രാർത്ഥന കൈക്കൊള്ളണമേ.

ഞങ്ങളുടെ പാപം വലുതാണെന്നു ഞങ്ങളറിയുന്നു. എന്നാൽ അങ്ങേ കാരുണ്യം അതിനേക്കാൾ വലുതാണല്ലോ. ഞങ്ങളുടെ പാപങ്ങൾ കണക്കിലെടുക്കുമ്പോൾ അവയ്ക്കുവേണ്ടിയുള്ള ഈ പരിഹാരബലിയെയും ഗൗനിക്കണമേ.

ഞങ്ങളുടെ പാപങ്ങൾ നിമിത്തം അങ്ങേ പ്രിയപു



ത്രൻ ആണികളാൽ തറയ്ക്കപ്പെടുകയും കുന്തത്താൽ കുത്തപ്പെടുകയും ചെയ്തു. അങ്ങേ പ്രസാദിപ്പിക്കാൻ അവിടത്തെ പീഡകൾ ധാരാളം മതിയല്ലോ.

തന്റെ പുത്രനെ ഞങ്ങൾക്കു നൽകിയ പിതാവിനു സ്തുതിയും കുരിശുമരണത്താൽ ഞങ്ങളെ രക്ഷിച്ചു പുത്രൻ ആരാധനയും, രക്ഷണകൃത്യം പൂർത്തിയാക്കിയ പരിശുദ്ധാത്മാവിനു സ്തോത്രവുണ്ടായിരിക്കട്ടെ. ആമ്മേൻ. 1 സ്വർഗ. 1 നന്മ.

**മനസ്താപപ്രകരണം**

എന്റെ ദൈവമേ! ഏറ്റം നല്ലവനും എല്ലാറ്റിനും ഉപരിയായി സ്നേഹിക്കപ്പെടുവാൻ യോഗ്യനുമായ അങ്ങേയ്ക്കെതിരായി പാപം ചെയ്തുപോയതിനാൽ പൂർണ്ണഹൃദയത്തോടെ ഞാൻ മനഃസ്തപിക്കുകയും പാപങ്ങളെ വെറുക്കുകയും ചെയ്യുന്നു. അങ്ങയെ ഞാൻ സ്നേഹിക്കുന്നു. എന്റെ പാപങ്ങളാൽ എന്റെ ആത്മാവിനെ അശുദ്ധമാക്കിയതിനാലും സ്വർഗ്ഗത്തെ നഷ്ടപ്പെടുത്തി നരകത്തിന് അർഹനായി (അർഹയായി)ത്തീർന്നതിനാലും ഞാൻ വേദിക്കുന്നു. അങ്ങയുടെ പ്രസാദവരസഹായത്താൽ പാപസാഹചര്യങ്ങളെ ഉപേക്ഷിക്കുമെന്നും മേലിൽ പാപം ചെയ്കയില്ലെന്നും ദൃഢമായി ഞാൻ പ്രതിജ്ഞചെയ്യുന്നു. ഏതെങ്കിലുമൊരു പാപം ചെയ്യുക എന്നതിനേക്കാൾ മരിക്കുവാനും ഞാൻ സന്നദ്ധനാ (സന്നദ്ധയായി)രിക്കുന്നു. ആമ്മേൻ.





**A digital archive of Christian Art, Books,  
Manuscripts & Manuals, Imagery Literature and Music.**

Support Our Ongoing Projects

- Marggam Digital Library of Christianity in India.
- Aramaic Project - Reclaim Syriac to Reaffirm Identity.
  - Encyclopedia of Syriac Chants.
  - Resources for Researchers.
  - Directory of Christian Songs.
- Christian Arts / Music Iconography.



C H R I S T I A N  
MUSICOLOGICAL  
SOCIETY OF INDIA  
[www.TheCMSIndia.org](http://www.TheCMSIndia.org)

An international forum for interdisciplinary discussion, and dissemination of  
knowledge, on Art, Literature and Music of about  
thirty million Christians in India